



Bogi Wardum



Eiríkur Elisson



Gunnar Joensen



Rúni Debes



Regin Enghamar



Marius Joensen

# Skjótingin vaknað úr dvala

**Eftir ein steðg uppá tólv ár fara føroyingar aftur at luttaka í skjóting í ár. Seinast vit luttóku var í 1993, tá Føroyar fekk eitt bronsumerki**

## SKJÓTING

Stefan í Skorini

Øll tey fyrstu árin var skjóting ein fastur táttur av føroyska íkastinum til Oyggjaleikarnar. Men síðan 1993 hevur Føroyar ikki luttikið í greinini skjóting.

Orsøkin er ein ósemja við bóndan í Hoyvík um skjótibreytina hjá Byrsumúla, og eingin endalig

avtala er fingin í lag við myndugleikarnar, sum kann tryggja ítróttini nóg góðar umstøður frammyvir.

Tískil hevur skjótibreytin, sum liggur niðanfyrir Sandvíkahjalla, ligið still í góð tíggu ár. Skjótifelagið Byrsumúli í Havn hevur tí onga breyt at venja á í løtuni. Tað hevur eisini havt avleiðingar fyri teir, sum iðka hesa ítróttargrein í Føroyum, nú teir ikki hava umstøðurnar til venjing. Felagið Byrsumúli hevur annars 25 ár á baki.

## Sundamenn tikið táttin upp

Men ein skjótibreyt er á

Norðskála, og har hava nakrir ungir menn tikið skjótingina upp aftur, og teir fara vit at síggja aftur á hesum Oyggjaleikunum.

Í 1993 fekk Finn Ludvig eitt bronsumerki í trap, og tað er einasta heiðursmerki, ið skjúttarnir hava fingið í oyggjaleikahøpi.

Simme Jacobsen fer við sum ferðaleiðari, og hann heldur, at tað er ein møguleiki fyri einum heiðursmerki til onkran av teimum føroysku iðkarunum.

## Nýggj breyt í Hetlandi

Hetlendingar hava júst fingið eina nýggja breyt, og í hesum sambandi vóru

føroyingar og royndu breytina í apríl.

Magni Dam vann ta kappingina, men tað liggur ikki fyri hjá honum at taka lut í ár. Marius Joensen gjørdist nummar tvey, og hann verður við á Hetlandi.

Simme sigur, at tað er ein stórir trupulleiki hjá teimum, at teir ikki fáa vant í Havn. Breytin hevur ikki verið nýtt í eini ellivu ár, men teir koyra av og á norð til Norðskála at venja.

## Ungir og gamlir

Við í ferðalagnum verða seks skjúttar umframt Simma, ið verður ferðaleiðari. Regin Enghamar og

Bogi Wardum úr Byrsumúla eru tveir royndir menn í hesum høpi, og teir fara at luttaka í trap.

Marius Joensen og Rúni Debes, báðir úr Sunda Byrsufelag, fara at luttaka í skeet. Gunnar Joensen og Eiríkur Elisson, somuleiðis úr Sunda Byrsufelag, fara at royna seg í greinini sporting.

Allir luttakararnir úr Sunda Byrsufelag eru yngri enn 30 ár, og vónandi fara teir at føra føroysku skjótingina víðari í oyggjaleikahøpi.

- Tað ræður um at halda høgdið kalt. Tað gjørdi Finn Ludvig, tá hann í 93' vann bronsu eftir umskjóting,

sigur Simme, ið hevur vónir um, at ein maður sum Marius Joensen møguliga kann gera seg galdandi.

Simme vónar, at felagið Byrsumúli kann fáa gongd á aftur skjótingina í Føroyum nakað skjótt, og at ein galdandi avtala kann fáast í lag við myndugleikarnar sum skjótast, so at skjótingin ikki dettur niðurfyrir.

# Landsliðið rímiliga væl fyri



Christian Guttesen



Esmar Joensen



Gunnar Dahl-Olsen



Eli Christiansen



Bogi Kristiansen

## SÚKKLING

Stefan í Skorini  
stefan@sosialurin.fo

Fimm súkklarar skulu umboða Føroyar á Oyggjaleikunum hesuferð. Umframt teir báðar veteranarnar Gunnar Dahl-Olsen og Boga Kristiansen eru Christian Guttesen, Eli Christiansen og Esmar

Joensen eisini við á liðnum. Venjari er Gunnar Dahl-Olsen, og hjálparvenjari er Geir Gilsteinsson.

Landsliðið hevur verið á tveimum venjingarlegum bæði í Danmark og í Íslandi, sum hevur verið liður í fyrireikingunum til Oyggjaleikarnar.

Enn hevur eingin føroyskur súkklari vunnið

gullmerki, men nøkur heiðursmerki eru komin í hús seinastu tíggu árin.

1995 var tað stóra árið fyri tað føroyska landsliðið, tá vit fingi trý heiðursmerki. Gunnar Dahl-Olsen fekk silvur í landavegskoyring, Bogi Kristiansen fekk bronsu í býarkoyring og liðið fekk bronsu í einkultstartim (Gunnar

Dahl-Olsen, Bogi Kristiansen, Rógvi Johansen og Jóhann Brend vóru við á liðnum).

Í 1999 fekk Rógvi Johansen silvur í landavegskoyring, í 2001 fekk Bogi Kristiansen bronsu í býarkoyring og í 2003 fekk Gunnar Dahl-Olsen bronsu í landavegskoyring.

Súkklararnir vóna óivað

at fáa okkurt heiðursmerki heim við sær aftur, og spennandi verður at síggja, um teir kunnu blanda seg við teir bestu.

Sunnudagin er einkultstartur á skránni, og hendan greinin telur bæði sum einstaklinga- og liðkapping.

Mikudagin er 100 kilometur landavegskoyring á skránni, og tann kappingin

telur eisini sum eintaklinga- og liðkapping.

Fríggjadagin er so býarkoyringin á skránni, og hon telur bert sum einstaklinga-kapping.